

## Галінка і верабей

*Максім Танк*

- Галінка-вярбінка, -  
Прасіў верабей, -  
Мо пакалыхала б  
Маіх ты дзяцей?

Галінка не хоча  
Дзяцей калыхаць.  
- Ідзіце, казулі,  
Галінку ламаць!

Казулі не хочуць.  
- Ідзіце, ваўкі,  
Лавіці, караці  
Казуляў такіх,  
Якія не хочуць  
Галінку ламаць,  
Якая не хоча  
Дзяцей калыхаць.

Ваўкі не схацелі.  
- Прыходзьце, стральцы,  
Каб непаслухмяных  
Ваўкоў правучыць,  
Якія не хочуць  
Казуляў караць,  
Якія ляняцца  
Галінку ламаць,  
Якая не хоча  
Дзяцей калыхаць...

Пайшлі паляўнічыя  
Ў лес на ваўкоў:  
Спалохана зверы

Пабеглі з дуброў,  
Пабеглі казуляў  
Лавіць і караць;  
Казулі пабеглі  
Галінку ламаць;  
Галінка ж вярбінка  
Са страху хутчэй  
Давай калыхаць  
Вераб'іных дзяцей.  
З тых дзён без спачынку,  
Каб кожны быў рад,  
Калыша галінка  
Усіх птушанят.